



**TRIBUNAL GĦALL-INVESTIGAZZJONI TA'  
INGUSTIZZJI**

**ONOR. IMĦALLEF  
LINO FARRUGIA SACCO**

Seduta tat-2 ta' Ottubru, 2003

Rikors Numru. 602/1997/1

Andrew Ciappara

vs

Il-Ministru ta' l-Edukazzjoni u Kultura, Is-Segretarju  
Permanenti fi hdan il-Ministeru ta' l-Edukazzjoni u d-  
Direttur Generali ta' l-Edukazzjoni

It-Tribunal,

**RIKORS:**

Ra r-rikors li bih ir-rikorrent wara li ppremetta illi bejn id-9 ta' Mejju 1987 u l-15 ta' Mejju 1995, u b' mod aktar preciz tul il-perjodu 1987-1995, ir-rikorrent soffra pregudizzju u ingustizzja konsistenti fil-fatt illi gie mcahhad mill-allowances dovuti lilu.

Illi l-fatti tal-kaz, fis-semplicita` taghhom, kienu s-segwenti:  
Illi r-rikorrent kien jokkupa l-kariga ta' Assistant Works Technical Officer, grad illi ilu jiddetjeni ghal dawn l-ahhar sittax-il sena.

Kopja Informali ta' Sentenza

Illi wara d-9 ta' Mejju 1987, ir-rikorrent gie għall-kurrent tal-fatt illi nies li kellhom l-istess grad bhal tiegħu u anke anqas u li kienu jagħmlu l-istess xogħol bhal dak li kien jagħmel hu, kienu qegħdin jingħataw allowance extra liema allowance ma kienx qiegħed jingħata lilu.

Illi huwa kien bi hsiebu jgib biex isostni l-ilment tiegħu li-xhieda murija fl-elenku li jindika għar-rigward ta' kull xhud dawk il-fatti li r-rikorrent kien bi hsiebu jgib prova dwarhom bix-xhieda tiegħu.

Għaldaqstant ir-rikorrent, filwaqt li għamel referenza għall-fuq espost u irriserva illi jressaq dawk il-provi l-oħra kollha li jistgħu jkunu necessarji u opportuni, talab lil dan it-Tribunal joghogbu jisma' u jiddeciedi dwar dan l-ilment skond l-Att ta' l-1997 dwar it-Tribunal għall-Investigazzjoni ta' l-Ingustizzji, u jingħata rimedju billi jigi (1) dikjarat illi fil-konfront tar-rikorrent giet kommessa ingustizzja meta huwa ma nġatax l-allowance dovut lilu (2) illi jingħata dak l-ammont dovut lilu kwantu allowance għall-perjodu 9 ta' Mejju 1987 sa 15 ta' Mejju z-zewg dati inkluzi u (3) u kumpens ta' hamest elef lira Maltija (Lm5000) sabiex jagħmlu tajjeb għall-ingustizzja hekk sofferta.

Ra l-lista tax-xhieda tar-rikorrent.

**ECCEZZJONIJIET:**

Ra r-risposta tal-Ministru ta' l-Edukazzjoni u Kultura Nazzjonali, tas-Segretarju Permanenti fil-Ministeru ta' l-Edukazzjoni u tad-Direttur Generali ta' l-Edukazzjoni li eccepew:

Illi, preliminarjament, il-Ministru ta' l-Edukazzjoni u Kultura Nazzjonali m' huwiex il-legittimu kontadittur u għalhekk għandu jigi liberat mill-osservanza tal-gudizzju,

Illi ma kien hemm l-ebda persuna fl-istess grad tar-rikorrent, jgifieri Assistant Works Technical Officer, fid-Dipartiment ta' l-Edukazzjoni li kien jircievi allowance (Dok A). U għalhekk jonqos l-element l-aktar baziku fl-artikolu 6 (l-undue distinction).

Kopja Informali ta' Sentenza

Illi dawk il-persuni li kellhom il-grad ta' General Hands, li huwa inqas mill-grad tar-rikorrent kienu responsabbli minn grupp ta' nies u allura kienu jinghataw l-allowance minhabba li kellhom responsabbiltajiet 'il fuq mill-grad taghhom. Fil-fatt meta dawn ma baqghux responsabbli min-nies l-allowance tnehhitilhom (ara Dok B).

Kien hemm grupp ta' haddiema li kienu impjegati irregolarment mal-BOV u ma' l-Air Supplies fl-1986/87. Dawn kienu assorbiti regolarment mal-Gvern u bi ftehim mal-Unions baqghu jircievu l-allowances kollha, flimkien mal-paga li kellhom fejn kienu impjegati "on a personal basis".

Ghaldaqstant dan it-Tribunal ghandu jichad it-talba tar-rikorrent bhala infondata fil-fatt u fid-dritt.

Ra l-lista tax-xhieda u dokumenti prezentati mill-intimati.

Ra l-atti kollha tal-kawza.

Sema' lix-xhieda bil-gurament.

Sema' l-abili difensuri.

Ikkunsidra

**PROVI:**

Illi r-rikorrent qal li kien jahdem mad-Dipartiment tal-Edukazzjoni u fl-1981 kien gie promoss ghall-grad ta' chargehand wara sejha ghall-applikazzjonijiet u qal li fl-1991 permezz tar-riforma gie assimilat fil-grad ta' Assistant Technical Officer. Spjega li tul dawn is-snin l-esperjenza tieghu fix-xoghol tal-injam kibret u hu kien dejjem responsabbli minn haddiema. Semma li hu assuma responsabilitajiet iktar milli jinkwadra l-grad ta' tieghu wkoll. Izda hu ilmenta peress li madankollu hu xorta qatt ma nghata l-grad Technical Officer. Sostna li kien gie mcahhad milli jithallas tax-xoghol fi grad izjed minn dak li attwalment jockupa u minn allowances partikolari imhallsa lil supervisors u anke ohrajn li gew mill-ex-Awziljari.

In kontro ezami hu qal li x-xoghol ta' Technical Officer hu li jiehu hsieb in-nies, jaghmel ir-rassenja, jiehu hsieb ir-requisitions li jibghatu l-Heads u li johorgu l-materjal mill-istores. Qal li hu kien jaghmel dan ix-xoghol u anki doveri li jaqghu taht il-grad ta' N.T.O. Qal li f' sezzjonijiet oħra kien hemm min kien jaghmel xoghol oghla mill-grad tagħhom. Semma lil Carmelo Sciberras, David Cassar u Chris Cini li kienu jieħdu xi tip ta' allowance filwaqt li hu qatt ma ha l-ebda allowance. Qal ukoll li fid-Dipartiment tieghu qatt ma harget applikazzjoni għal W.T.O.

Xehed Albert Callus Segretarju tal-Ministru tal-Edukazzjoni li qal li bejn l-1987 u l-1995 kien il-Ministeru tal-Edukazzjoni u lir-rikorrent jafu biss di vista. Ma kellux konnessjoni mas-Salaries Section.

Xehdet Mary Buhagiar Principal fid-Dipartiment ta' l-Edukazzjoni u li f' Mejju 1987 il-grad tagħha kien ta' Executive Officer. Qalet li taf li r-rikorrent kien Carpenter. Dwar xi nies imsemmija bħal Chris Cini, Edward Cachia, David Cassar u Carmen Sciberras qalet li dawn kienu nies mis-CMU li kienu grupp ta' nies migburin Hal-Far u mbagħad kienu għaqqduhom mad-Dipartiment tal-Edukazzjoni u kienu jagħmlu xogħol ta' maintenance.

Xehed Lino Callus li qal li Ciappara kien in charge mill-electricians. Qal li fis-sezzjoni tal-maintenance kien in charge il-Perit Satariano, is-Sur Farrugia u s-Sur Veneziana u gieli wkoll kellu bzonn xi haga u rrifera dirett għalih meta nqalghet xi problema. Qal ukoll li anzi iktar kien jigi r-rikorrent għandu, xi drabi minhabba xi problema amministrattiva.

Xehed Joe Spiteri Bailey li qal li fl-1994 kien għamel zmien qasir ta' ffit granet biss fid-Dipartiment ta' l-Edukazzjoni u kien fl-aħħar ta' l-1995 li rega' bagħat għalih il-Ministru Michael Falzon u rega' mar id-Dipartiment ta' l-Edukazzjoni. Qal li fid-Dipartiment dak iz-zmien kien hemm tahwid kbir u kien hemm xi impjegati mill-maintenance li kienu tnehew mill-Ministeru u marru mad-Dipartiment. Qal li lir-rikorrent jafu peress li hadem

magghom u jidher li r-rikorrent kellu tahtu l-mastrudaxxi. Qal li ma jidhirx li r-rikorrent kien wiehed minn dawk il-persuni li ngabu mad-Dipartiment.

Xehed Mario Cacciatolo li kkonferma li r-rikorrent kien jaghmel xoghol ta' maintenance. Xogħlu kien ta' carpenter u kien jissorvelja n-nies ta' tahtu u r-reputazzjoni tieghu fuq ix-xoghol kienet tajba. Semma li kien hemm grupp ta' nies Hal-Far mis-Central Maintenance Unit u peress li kienu jaghmlu xi supervizjonijiet fuq ohrajn kienu jiehdu xi allowances u ghalhekk meta gew mad-Dipartiment tal-Edukazzjoni baqghu jiehdu din l-allowance. Spjega li kienu n-nies li kienu gew minn banda ohra li baqghu igawdu minn certa allowance. Qal li fil-fatt dawn il-persuni li kienu qed jiehdu xi allowance kienu qed jiehdu dan peress li kienu qed jaghmlu xoghol li kien in a supervisory grade, imma ghax kienu qed jiehdu din l-allowance qabel. Fil-fatt qal kif jidher mid-dokumenti li l-Ministru kien ordna li jistghu jibqghu jiehdu l-allowance.

**KONKLUZJONIJIET:**

L-ewwel eccezzjoni tal-intimat hija li l-Ministru tal-Edukazzjoni u Kultura mhux il-Legittimu Kontradittur. Dan it-Tribunal ittratta din it-tip ta' eccezzjoni kwantita` kbira ta' kazijiet u jhossu meraviljat kif ghad ikun hemm eccezzjonijiet fuqha li ma jigux korretti precedentement. Infatti l-artikolu 181B tal-Kapitolu 12 jiddisponi li "Il-Gvern ghandu jkun rappresentat fl-atti u fl-azzjonijiet gudizzjarji mill-kap tad-Dipartiment tal-Gvern li jkun inkarigat fil-materja in kwistjoni." Imkien ma jinghad li r-rapprezentanza hija vestita f' idejn il-Ministru u hija eccezzjonalment biss li tali rapprezentanza hi vestita fil-Ministru koncernat (bhal fil-kaz tal-kawzi istitwiti kontra l-P.A.P.B.) jew kawzi li minn natura tagghom wiehed irid jistitwihom kontra l-Prim Ministru jew kontra l-Avukat Generali. Fil-kaz in ezami r-rikorrent ma ta ebda raguni ghaliex il-Ministru tal-Edukazzjoni u s-Segretarju Permanenti fi hdan dan il-Ministeru gew inkluzi fil-kawza. Ghalhekk il-Ministru tal-Edukazzjoni u s-Segretarju Permanenti fi hdan dan il-Ministeru mhux il-legittimi kontraditturi. [Ara wkoll Rikors 196/97 deciz fid-9 ta' Novembru, 1999 fl-ismijiet Mario Spiteri vs Dipartiment

tax-Xogholijiet Pubblici; Joseph Grech vs Prim Ministru et 9/12/98, Eugenio Cutajar vs Ministru ghas-Sigurta' Socjali 9/3/99, u Joseph Farrugia vs Ministru tas-Sahha 28/10/99]. Dan huwa sufficjenti biex il-kawza tieqaf hawn fil-konfront tal-Ministru tal-Edukazzjoni u s-Segretarju Permanenti fi hdan dan il-Ministeru u ghalhekk jilliberahom mill-osservanza tal-gudizzju.

L-ilment tar-rikorrent jirrelata principalment ghan-nuqqas ta' allowances li r-rikorrent ma hax. F' dan l-istadju t-Tribunal jirreferi ghal dak li qal fil-kawza fl-ismijiet Agostino Ebejer vs Mediterranean Oilfield Services Company Limited deciza fl-14 ta' Dicembru, 1999:

“Illi hu opportun li l-ewwel nett it-Tribunal jezamina jekk hux kompetenti jiehu konjizzjoni tal-ilment tar-rikorrent. Hawn wiehed irid bil-fors jaghmel referenza ghall-artikolu 6 (1) tal-Att VIII tal-1997. Dan jghid: ...

F'dan l-istadju hu importanti li wiehed jezamina dak li hu mehtieg biex ilment ikun tal-kompetenza tat-Tribunal. Minn ezami ta' l-art 6 (1) jirrizulta li l-**ewwel rekwisit** huwa li jrid ikun hemm ilment bil-miktub; dan sar mir-rikorrent.

**Sekondarjament** ir-rikorrent irid jallega li garrab ingustizzja. Dan ukoll gie allegat mir-rikorrent.

**It-tielet element** hu li din l-ingustizzja tkun b'konsegwenza ta' xi distinzjoni, esklużjoni jew preferenza indebita li tkun saret jew inghatat bi hsara ghaliha, jew ta' xi inkapacita' jew restrizzjoni li kellha ggarrab. Dan l-element jinsab allegat ukoll fir-rikors in ezami.

**Ir-raba' rekwisit** hu li l-imsemmija ingustizzja tkun saret b'xi azzjoni mehuda minn xi wahda mill-persuni li ghalihom japplika dan l-Att.

**Il-hames element** hu li l-ingustizzja allegata mir-rikorrent tkun dwar wiehed mill-paragrafi (a) sa (d) imsemmija.

Hawnhekk wiehed bil-fors ikollu jaghmel il-kummenti segwenti. L-Att VIII tal-1997 ghandu hafna partijiet li jixbhu u huma bazati fuq l-Att XV tal-1987. Infatt l-istess

artikolu 6 ta' dak l-att kien jitkellem dwar is-setghat tal-Kummissjoni. Issa f'dak l-artikolu 6 fil-parti finali tieghu kien jinghad " u b'mod partikulari izda bla hsara ghall-generalita' ta' dak imsemmi qabel, il-Kummissjoni tista' tinvestiga dak l-ilment dwar kull wiehed minn dawn li gejjin:..." Fl-Att VIII tal-1997 pero' kull ma jinghad hu "dwar kull wiehed minn dawn li gejjin:..." u ghalhekk il-legislatur f'dan il-kaz kien aktar restrittiv. Il-lista imsemmija mill-legislatur hija wahda ta' portata espressa u mhux wahda indikattiva ghalkepp naturalment trid issir l-interpretazzjoni gusta taghha kif infatti ser jinghad aktar l-isfel.

L-artikolu 6 (1) (a) jirreferi ghal hatriet, promozzjonijiet jew trasferimenti ta' ufficjali pubblici u ghalhekk mhux applikabbli ghar-rikorrent. L-artikolu 6 (1) (b) jitkellem dwar hatriet, promozzjonijiet, jew trasferimenti ta' membri, ufficjali jew impjegati ta' xi korp imwaqqaf b'ligi... L-artikolu 6 (1) (c) jirreferi ghal dhul fl-impieg u hu manifest li ma jirrigwardax il-kaz in ezami. Lanqas ma hu applikabbli l-artikolu 6 (1) (d) li jitkellem dwar licenzi jew permessi mehtiega bil-ligi.

"Ubi lex voluit dixit". Il-ligi ma tuzax kliem fis-sens li l-ilmenti indikati huma ezempji ta' ilmenti, izda huma ezattament l-ilmenti li fir-rigward taghhom dan it-Tribunal ghandu gurisdizzjoni.

Dan it-Tribunal iddecidida fuq diversi aspetti li jaqghu barra mill-kompetenza tieghu. Hekk ghmel fil-kaz ta' Joseph Barbara vs MedServ Limited deciz fl-10 ta' Mejju, 1999 li kien jirrigwarda **terminazzjoni ta' impieg** [ara wkoll Andrew Caruana vs Ministru tax-Xogholijiet Pubblici u Kostruzzjoni et deciza fit-2 ta' Frar, 1999, u Emmanuel Chircop vs Kap Kmandant tal-Forzi Armati deciza fl-24 ta' Gunju, 1999 **dwar terminazzjoni ta' impieg mill-Armata** (Art 5 (3) (a) ta' l-Att)]. Fil-kawza fl-ismijiet Godfrey Harnsworth vs Kalaxlokk Company Limited deciz 11 ta' Mejju, 1998 f'kaz li kien jikkoncerna **hlas ta' allowances mhux konnessi ma' xi hatra jew promozzjoni** it-Tribunal hass li ma kellux kompetenza. L-istess ghmel fil-kaz ta' Anthony Vella vs Kalaxlokk Company Limited

deciz fit-22 ta' Gunju, 1998 li kien jikkoncerna **Bonus kif ukoll allowances**, fil-kaz ta' Grezzju Sultana vs Mid-Med Bank Limited deciz fid-19 ta' Mejju, 1999 li kien jikkoncerna **telf ta' increments, fabbrikazzjoni ta' rapporti hziena fuq ir-rikorrent, cahda ta' allowances, divjett tar-rikorrent milli jsuq vetturi, u li r-rikorrent ma giex moghti overtime**, fil-kaz ta' J Schembri vs Air Malta deciz fit-3 ta' Marzu, 1999 li kien jikkoncerna **nuqqas ta' hlas ta' paga**, fil-kaz ta' Alfred Bajada nomine vs Direttur tal-Edukazzjoni deciza fl-20 ta' Ottubru, 1999 dwar **nuqqas ta' hlas ta' grant jew ghotja**, fil-kaz ta' Vincent Vassallo vs Kalaxlokk Company Limited deciz fid-19 ta' Ottubru, 1999 dwar **danni sofferti kawza ta' incident fuq ix-xoghol**, fil-kaz ta' Wistin Grech vs Direttur tal-Portijiet deciza fl-20 ta' Mejju, 1995 **dwar ordni ta' l-Awtorita' Marittima biex ir-rikorrent jorbot l-iskuna tieghu post iehor**, fil-kaz ta' George Debono vs Kap Kmandant vs Forzi Armati ta' Malta deciz fit-28 ta' Ottubru, 1998 fil-parti li kienet tikkoncerna **l-ghoti ta' medalja**, fil-kaz ta' Kenneth Abela vs Chairman Malta Drydocks deciz fit-12 ta' Jannar, 1999, li kien jikkoncerna **kwistjoni dwar leave**, ...

Fil-kaz in ezami ghandna kaz ta' **allowances**. Dawn ma jissemmew imkien fl-artikolu 6 (1) paragrafi (a) sa (d) ta' l-Att VIII tal-1997. Infatti ma jistghux jigu kunsidrati bhala hatriet, promozzjonijiet jew trasferimenti ta' ufficjali pubblici, jew impjegati ta' xi korp imwaqqaf b' ligi; lanqas ma jistghu jigu kunsidrati bhala dhul fl-impieg. Certament ma humiex licenzi jew permessi mehtiega bil-ligi. Ghalhekk ma jaqghux fil-kompetenza tat-Tribunal.

Ghalhekk it-Tribunal m' ghandux kompetenza biex jezamina allowances.

Minhabba n-natura tal-kaz spejjez bla taxxa.

**< Sentenza Finali >**

-----TMIEM-----